

## શાલીન માનવરત્ન સન્માન અર્પણ

અનુપમ મિશન દ્વારા  
માનવતાના પ્રકાશપુંજનાં સન્માન



૪ એપ્રિલ, ૨૦૨૨

સમાજમાં પરોપકારને અર્થે સેવાપ્રવૃત્ત રહે છે અને બહુઆયામી આદર્શ જીવન જીવે છે તેઓને અનુપમ મિશન 'શાલીન માનવરત્ન' સન્માન અર્પણ કરીને ભક્તિ અદા કર્યાનો સંતોષ અનુભવે છે. 'જનસામાન્યની કે જીવ-પ્રાણીમાત્રની બહુમૂલ્ય સેવા કરનારની સેવાને બિરદાવવી એ ભક્તિ છે.' તે ભાવનાને સાકાર કરવા સંતભગવંત સાહેબજીની પ્રેરણાથી અનુપમ મિશન દ્વારા પ્રતિ વર્ષ દેશ-વિદેશના આવા સેવાભાવી વિરલાઓને નિમંત્રિત કરીને આ સન્માન અર્પણ કરવામાં આવે છે. તાજેતરમાં ૪ એપ્રિલ ૨૦૨૨ના રોજ શ્રીમાન પ્રદીપ ખોડીદાસ ધામેચાને 'શાલીન માનવરત્ન' સન્માનથી વિભૂષિત કરાયા. છેલ્લાં બે વર્ષથી તેઓને 'શાલીન માનવરત્ન' સન્માન અર્પણ કરવાનાં આયોજન થતાં હતાં, પરંતુ અનિવાર્ય સંજોગોના કારણે તેઓ ઉપસ્થિત રહી શક્યા નહોતા. આ વર્ષે તેઓની ગુજરાતની યાત્રા દરમિયાન બ્રહ્મજ્યોતિમાં દર્શનાર્થે પધાર્યા ત્યારે અનુપમ મિશનના સંતો દ્વારા તેઓને આ સન્માન અર્પણ કરવામાં આવ્યું.


યુ.કે. નિવાસી શ્રીમાન પ્રદીપભાઈ ખૂબ સાલસ, નિર્માની અને પરમાર્થે સેવારત ! દાનની અસ્ખલિત ધારા વહાવી વિશ્વસમસ્તમાં અનેક જરૂરિયાતમંદ માનવીઓને મદદરૂપ બની પુણ્યની કમાણી કરનાર શ્રીમાન પ્રદીપભાઈને મન સેવા એ જીવનનું સર્વોપરી ભક્તિરૂપ સાધન છે. જરૂરિયાતમંદની જરૂરિયાત માહાત્મ્યયુક્ત સેવાથી સંતોષી તેઓએ સમાજને આદર્શ પૂરો પાડ્યો છે. ઈંગ્લેન્ડમાં પ્રોસરીના ઉદ્યોગમાં અગ્રેસર શ્રીમાન પ્રદીપભાઈ ધામેચા ખૂબ ભક્તિવંત ! આવા આદર્શ વ્યક્તિત્વને સન્માનિત કરી સૌ સંતોએ ભક્તિસભર પરમ સંતોષની લાગણી વ્યક્ત કરી. શ્રીમાન પ્રદીપભાઈએ પણ આ પ્રસંગે અંતરની પ્રસન્નતા વ્યક્ત કરી અને અનુપમ મિશન દ્વારા યુ.કે. તેમજ વિશ્વના અનેક દેશોમાં થતી સેવાની સરવાણીને વધાવી. વળી, તેઓનાં માતા-પિતાની વિશેષ સ્મૃતિ કરી આ સન્માન પ્રાપ્ત કરવામાં અને સેવામાં પીઠબળ પૂરું પાડવા માટેનો શ્રેય તેઓને આપ્યો. ભવિષ્યમાં પણ અનેક પ્રકારે અનુપમ મિશનની સેવાપ્રવૃત્તિમાં સહકાર આપવાની તેઓએ ભાવના વ્યક્ત કરી. સંતભગવંત સાહેબજીએ શ્રીમાન પ્રદીપભાઈની સેવાભાવના અને સરળતાને વર્ણવી તેમજ બ્રહ્મજ્યોતિ પધારવા બદલ અને સન્માન સ્વીકારવા બદલ આભાર વ્યક્ત કર્યો. શ્રીમાન પ્રદીપભાઈ મંદિરજી, 'તીરથ', 'શ્રી હરિ અભિષેક મંડપ'નાં દર્શનાર્થે પધાર્યા અને અભિભૂત થયા. પૂરતો સમય વિતાવી તેઓએ મંદિરજીની કલાત્મકતા, પરિસરની દિવ્યતા અને સાહેબજી સહિત સૌ સંતોની ભક્તિની અનુપમ અનુભૂતિ કરી જેને તેઓએ સહજ ભાવે ગોષ્ઠિમાં વ્યક્ત કરી.



આશીર્દાન : સંતભગવંત સાહેબજી



શ્રીમાન પ્રદીપભાઈને શાલીન માનવરત્ન સન્માન અર્પણ



પ્રતિભાવ દર્શન :  
આદરણીય  
શ્રીમાન પ્રદીપભાઈ ધામેચા

## અ.નિ. સદ્ગુરુ સંત પૂ. વી. એસ.દાદા સ્મૃતિદિન

૧ એપ્રિલ - અ.નિ. સદ્ગુરુ સંત પૂ. વી. એસ.દાદાનો પ્રાગટ્યદિન અને નિર્વાણદિન ! આ પાવન સ્મૃતિમાં 'પારમિતા' સભાખંડમાં સંતભગવંત સાહેબજીની દિવ્ય સંનિધિમાં માહાત્મ્યદર્શન સભા યોજાઈ. સભા આરંભે પૂ. વી. એસ.દાદાની મૂર્તિનાં સંતો દ્વારા ભાવપૂજન કરાયાં તેમજ પુષ્પહાર અર્પણ કરી વંદના ધરી. ત્યારબાદ ડૉ. અમીબહેન, પૂર્વાબહેન, સરદાર પટેલ યુનિવર્સિટીના કેમેસ્ટ્રી વિભાગના વડા ડૉ. ડી. કે. રાવલ, વડીલ સાધુ પૂ. દિલીપદાસજીએ અલૌકિક મહિમાગાન કરી અ.નિ. સદ્ગુરુ સંત પૂ. વી. એસ.દાદાના પ્રેરણાદાયી જીવન, અલમસ્ત સાધુતા અને અનુપમ ગુરુભક્તિનું દર્શન કરાવતી માહાત્મ્ય-સરવાણી સૌએ વહાવી. જેનું જીવન સદાય સૌને પ્રેરણા આપતું તે ભાવના સહજ સૌએ વ્યક્ત કરી. નાનાં-મોટાં સૌ સાથે આત્મિયતાનો વ્યવહાર પૂ. વી.એસ.દાદાએ રાખ્યો તેની સ્મૃતિ કરાઈ. ત્યારબાદ સદ્ગુરુ સંતો પૂ. રતિકાકા અને પૂ. શાંતિદાદાએ પૂ. વી. એસ.દાદાના આધ્યાત્મિક જીવનનાં ભક્તિસભર માર્મિક પાસાંઓને વ્યક્ત કરી તેઓના આદર્શ જીવનનું દર્શન કરાવ્યું. અંતે સંતભગવંત સાહેબજીએ આશીર્વાદ વરસાવી પૂ. વી. એસ.દાદા સાથેનાં સંસ્મરણો વાગોળ્યાં. સમર્પિત ગુરુભક્તિ, ઉપાસનાનાં શુદ્ધ સમજણોયુક્ત આચરણ અને પ્રગટ સત્પુરુષ તેમજ તેમના સંબંધીમાં નિર્દોષભાવના પ્રતીકસમ અક્ષરનિવાસી સદ્ગુરુ સંત પૂ. વી.એસ.દાદાના અલૌકિક જીવન-માહાત્મ્યમાં રસતરબોળ થઈ સૌ ધન્ય થયાં. ◆

### શ્રી હરિ જયંતી

\* બ્રહ્મજ્યોતિ, મોગરી : ૧૦ એપ્રિલના રોજ શ્રીહરિ પ્રાદુર્ભાવ પ્રસંગે તપોભૂમિ બ્રહ્મજ્યોતિ, મોગરીમાં સંતભગવંત સાહેબજીના દિવ્ય સાંનિધ્યે ભક્તિ-ઉત્સવનું આયોજન કરાયું. વર્ણાકુંજમાં સ્થાનિક



તપોભૂમિ બ્રહ્મજ્યોતિ-મોગરી પર શ્રીહરિ જયંતી પર્વની ઉજવણીના ઉમંગ

અક્ષરમુક્તો અને સંતોની ઉપસ્થિતિમાં પ્રભુના ૨૪૨મા પ્રાદુર્ભાવ પર્વની ઉજવણી કરવામાં આવી. અનુપમ સૂરવંદના સંતો અને યુવાનોએ પ્રભુ-માહાત્મ્યનાં કીર્તનો ગાઈને સૌને લીન કર્યાં. પ્રત્યેક કીર્તન દ્વારા પ્રભુમહિમા, પ્રભુકૃપા, પ્રભુકરુણા, પ્રભુસામર્થી, પ્રભુની દિવ્યતાની અલૌકિક સૂરાવલિ ભક્તિ સ્વરૂપે પ્રસ્તુત કરવામાં આવી. ત્યારબાદ સદ્ગુરુ સંત પૂ. શાંતિદાદાએ આશીર્વાદ વરસાવ્યા અને માહાત્મ્ય સમજાવ્યું કે, “સૌને માયા પાર કરવા અને સૌનાં આત્યંતિક કલ્યાણ કરવા પ્રભુ ૨૪૨ વર્ષ પૂર્વે પ્રગટ થયા અને સાધુ સ્વરૂપે સદાકાળ પ્રગટ રહ્યા.” એ પરમ સ્વરૂપમાં દ્વૈત ભાવ સ્થાપવાનાં માર્ગદર્શન તેઓએ પ્રદાન કર્યાં. સદ્ગુરુ સંત પૂ. અશ્વિનદાદાએ પ્રભુ શ્રીરામ પ્રાગટ્ય અને શ્રી હરિ જયંતી નિમિત્તે આશીર્વાદ વરસાવી પ્રભુની અલૌકિક સત્તા અને સામર્થીની ઝાંખી કરાવી. પ્રભુ પોતાનું કાર્ય પોતાની અન્યથા કર્તુમ્ શક્તિ દ્વારા પણ કરાવી શકે છે તે વાત રામાયણના દૃષ્ટાંત દ્વારા સમજાવીને કહ્યું કે, “પ્રભુસેવા, ગુરુઆજ્ઞા ઝીલવા તત્પર રહેવું. ભક્તિ અને સેવા કરવાની જે તક મળે તે અહોહોભાવે સ્વીકારી હોમાઈ જવું તો પ્રભુ પ્રસન્નતા મળે.” આવી આશિષ પામી સૌ કોઈ શ્રીહરિની સર્વોપરિતામાં ગરકાવ થયા.

સંતભગવંત સાહેબજીએ આશીર્વાદ વરસાવ્યા અને સૌને પ્રભુના સર્વોપરીપણાની વાતો કરી સૌને પ્રભુમય જીવન જીવવાનાં બળ દીધાં. અંતે સૌએ સમૂહ આરતી ઉતારી પ્રભુભક્તિ અદા કરી અને પ્રભુપ્રાપ્તિના અલૌકિક મહિમાના પ્રસાદરૂપ દિવ્ય આસ્વાદ સાથે વિસર્જિત થયાં. આ સમગ્ર કાર્યક્રમ ડિજિટલ માધ્યમ દ્વારા પ્રસારિત કરાયો, જેનો લાભ દેશ-વિદેશનાં સૌ મંડળોના સંતો-અક્ષરમુક્તોએ લીધો. ◆

### સદ્ગુરુ પૂ. મનોજદાસજીનો ભક્તિરૂપ સત્કાર સમારંભ

અનુપમ મિશનના સદ્ગુરુ સંત પૂ. મનોજદાસજી સંઘ લોક સેવા આયોગ (U.P.S.C.)ના ઈતિહાસના સૌથી યુવા અધ્યક્ષ સ્વરૂપે નિયુક્ત થયા તે અતુલ્ય સિદ્ધિને બિરદાવવાનો ભક્તિરૂપ સત્કાર સમારંભ ૨૩ એપ્રિલ ૨૦૨૨ના રોજ બ્રહ્મજ્યોતિ, મોગરીમાં યોજાયો. સંતભગવંત સાહેબજીની પરમ દિવ્ય સંનિધિમાં સદ્ગુરુ સંતોની ઉપસ્થિતિમાં આ સમારોહ પ્રતિમાસ યોજાતી શ્રી યોગીસ્મૃતિ કીર્તન આરાધના સાથે સાંકળી દેવાયો. આ પ્રસંગે શ્રી ગુણાતીત જ્યોતનાં વરિષ્ઠ સંત બહેનો પૂ. હંસાદીદી અને પૂ. દેવીબહેન સાથે સંત બહેનો પણ પધાર્યાં. વળી, ખૂબ મોટી સંખ્યામાં ચરોતર પ્રદેશના મુક્તો તથા વિવિધ મંડળોના પ્રતિનિધિઓએ ઉપસ્થિત રહીને પૂ. મનોજદાસજી પ્રતિનો પ્રેમ, લાગણી અને તેઓની આ સન્માનનીય સિદ્ધિને બિરદાવવાનો ભાવ દર્શાવ્યો.

સદ્ગુરુ સંત પૂ. મનોજદાસજીના મંચ પર આગમન સમયે સૌએ સ્વસ્થાને ઊભા રહીને તેઓને આવકાર્યા અને કરતાલ સાથે વધાવી લીધા. પૂ. મનોજદાસજીએ આટલી ઊંચી પદવી હાંસલ કરવા છતાં ખૂબ વિનમ્રભાવે અને સંતભગવંત સાહેબજીનો પરમ આદરભાવ જાળવી દાસત્વભાવે આખા કાર્યક્રમમાં નિજ આસન પર બિરાજ્યા. આવા દિવ્ય સાધુના સત્કારનો ઉમંગ સૌનાં હૈયે ઊછળતો હતો. આ આનંદનો ઉમળકો સદ્ગુરુ સંત પૂ. અશ્વિનદાદાએ ઉદ્બોધન સ્વરૂપે વ્યક્ત કર્યો અને પૂ. મનોજદાસજીની સાધુતા તથા કાર્યદક્ષતાનાં અનુપમ દર્શન કરાવ્યાં.

મંચ પર સુશોભિત ગુરુદેવ યોગીજી મહારાજનાં આશિષ પરામૃત વચનો આજે સાકાર થતાં હોય તેવી સહજ અનુભૂતિ સૌએ કરી. પૂ. મનોજદાસજીના આ પદ પર નિયુક્તિના સમાચાર મળતાં જ પ્રત્યેક સ્વામિનારાયણ સંસ્થાઓ તેમજ અનુપમ મિશન સાથે સંકળાયેલા સૌ અગ્રણીઓ, સંસ્થાઓ, ભક્તો દ્વારા બહોળા આનંદ અને પ્રેમભરી લાગણીઓના આદાન-પ્રદાન કરાયાં તે સૌ પ્રતિ પણ આ સમારંભમાં આભાર વ્યક્ત કરાયો. સમારોહમાં ઉપસ્થિત અનેક અગ્રણીઓ, શિક્ષણ સેવાઓ સાથે જોડાયેલા આગેવાનો, અક્ષરમુક્તોએ પણ શુભેચ્છાઓ અને શુભભાવનાઓ પ્રદાન કરી.

વડીલ સાધુ પૂ. દિલીપદાસજીએ ભાલે પૂજન કર્યાં અને સદ્ગુરુ સંત પૂ. અશ્વિનદાદાએ શાલ ઓઢાડી, સદ્ગુરુ સંત પૂ. હર્ષદાદાએ પુષ્પહાર અર્પણ કર્યો, સદ્ગુરુ સંત પૂ. શાંતિદાદાએ ખેસ પહેરાવ્યો અને સદ્ગુરુ સંત પૂ. રતિકાકાએ સ્મૃતિભેટ આપીને સદ્ગુરુ સંત પૂ. મનોજદાસજીનાં સન્માન કર્યાં. પૂ. મનોજદાસજીની આ અલૌકિક યાત્રાના સહભાગી અને અનુપમ સમર્પણ કરનાર પૃથાબહેન સોનીનાં પણ તે જ પ્રકારે સૌ સદ્ગુરુ સંતોએ સન્માન કર્યાં.

પૂ. હંસાદીદી અને સદ્ગુરુ સંત પૂ. શાંતિદાદાએ આશીર્વાદ વરસાવ્યા અને પૂ. મનોજદાસજી પ્રતિ સૌ સંતો, સ્વરૂપોના પ્રેમની અને તેઓ દ્વારા જિવાતા અદ્વિતીય સમર્પિત જીવનની ઝાંખી કરાવી સૌને પ્રેરણામૃતનાં પાન કરાવ્યાં. આ પ્રસંગે ઉપસ્થિત સરદાર પટેલ યુનિવર્સિટી, વલ્લભવિદ્યાનગરના કાર્યકારી કુલપતિ શ્રી નિરંજનભાઈ પટેલે પ્રાસંગિક ઉદ્બોધનમાં પૂ. મનોજદાસજી સાથેનાં પ્રેરણાવંત સંસ્મરણો વાગોળી તેઓને શુભેચ્છા પ્રદાન કરી.

સદ્ગુરુ સંત પૂ. મનોજદાસજીએ આ સન્માનને ગુરુદેવ યોગીજી મહારાજની કૃપા, પૂ. કાકાજી, પૂ. પપ્પાજી અને ગુણાતીત સમાજના સંતો-અક્ષરમુક્તોની કૃપાવંત દષ્ટિ તથા સંતભગવંત સાહેબજી અને સદ્ગુરુ સંતોના આશીર્વાદ તેમજ માતા-પિતાનાં પુણ્ય કર્મોની ફળશ્રુતિ જણાવી. યોગીજી મહારાજનાં અકલ્પ્ય કાર્ય અને સર્જનની માંડીને

વાતો કરી. તેઓએ પકવેલા જ્યોતિર્ધરોની સામર્થી અને સાધુતાની ગાથા વર્ણવી. આવાં સ્વરૂપોએ આપેલ રાષ્ટ્રભક્તિના સંસ્કાર જાળવી દેશસેવા ઉન્નતભાવે કરી શકાય અને તેમાં જાગ્રતતા રાખી શકાય તેવી યાચના કરી. સાધુ તરીકે તેઓએ પોતાના આત્મા અર્થે આ પ્રસંગને અનુરૂપ અનુપમ પ્રાર્થના કરી અને ઉપસ્થિત સૌનો આભાર વ્યક્ત કર્યો.

એક સાધુ દ્વારા દેશની બંધારણીય વ્યવસ્થાઓનાં સંચાલન થાય અને તે થકી દેશ પ્રગતિ પામે ને વિશ્વગુરુ બને તેવી ઊંચાઈઓ આંબે તેવી પ્રાર્થનાઓ આ પ્રસંગે સંતભગવંત સાહેબજીએ કરી. પૂ. મનોજદાસજી દ્વારા આ સંકલ્પના સાકાર કરવામાં સહજ અમૂલ્ય યોગદાન પ્રદાન થાય અને તે કરતાં તેઓની સર્વ પ્રકારે રક્ષા થાય તથા સ્વાસ્થ્ય નિરામય રહે તેવી શુભાશિષ સંતભગવંત સાહેબજીએ વરસાવી. પૂ. મનોજદાસજીની પ્રામાણિકતા, વક્ષાદારી અને દાસત્વનાં અભૂતપૂર્વ દર્શન સંતભગવંત સાહેબજીએ કરાવ્યાં. ધનંજયભાઈએ સભાસંચાલન સુપેરે સંભાળ્યું. ◆

### ઉપાસના ધામ, ખારધર મંદિરનો ૧૫મો પાટોત્સવ

મહારાષ્ટ્રના નવી મુંબઈ, ખારધર સ્થિત અનુપમ મિશન સોશ્યલ વેલફેર સેન્ટર, ઉપાસના ધામની શ્રી મુક્ત-અક્ષર-પુરુષોત્તમ મહારાજ, ગુણાતીત સ્વરૂપો અને દેવતાઓની મૂર્તિઓના પંચદશ પાટોત્સવની ભક્તિસંપન્ન ઉજવણી ૨૮ એપ્રિલથી ૧ મે ૨૦૨૨ દરમિયાન કરવામાં આવી. આ દિવ્ય ઉત્સવમાં સંતભગવંત સાહેબજી અને સદ્ગુરુ સંતો પૂ. અશ્વિનદાદા, પૂ. મનોજદાસજીની દિવ્ય સંનિધિ પ્રાપ્ત થઈ. લાંબા સમય પછી સંતભગવંત સાહેબજી અને સંતોની પધરામણી તેમજ પાટોત્સવની ઉજવણીનો આનંદ સ્થાનિક ભક્તોના હૈયે હિલ્લોળા મારતો હતો. આ ઉત્સવમાં સહભાગી થવા દેશનાં વિવિધ મંડળોમાંથી ભક્તો પધાર્યા હતા. આ ઉત્સવ નિમિત્તે ‘જ્ઞાનભક્તિ’ પારાયણ, કીર્તન આરાધના અને સાસંકૃતિક કાર્યક્રમ પણ યોજાયાં, જેનો સૌએ લાભ લીધો અને ખૂબ આનંદ માણ્યો.

૨૮ એપ્રિલના રોજ સાંજે ‘જ્ઞાનભક્તિ’ પારાયણનો શુભારંભ સુંદર પોથીયાત્રા દ્વારા કરવામાં આવ્યો. આ પારાયણમાં પૂ. અશ્વિનદાદાએ કથામૃતનો લાભ આપ્યો. પૂ. મનોજદાસજીએ રચેલાં અને ઉપાસના અંગેની સમજ પ્રેરતાં કીર્તનોને સમજાવી પૂ. અશ્વિનદાદાએ અલૌકિક પરાવાણી વહાવી. પૂ. અશ્વિનદાદાએ કીર્તનો પર પારાયણનો આરંભ કરતાં પહેલાં પૂ. મનોજદાસજીનો ખૂબ માહાત્મ્યસભર પરિચય આપ્યો-જીવનવૃત્તાંત વર્ણવ્યું. ત્યારબાદ ‘આંખલડીના હે રતન...’ ભજન પર ગોષ્ઠિ કરતાં ‘કીર્તન રચનાનો ઈતિહાસ’, ‘હું આત્મા છું’ દેલ

નથી' - ઉપાસનાના સિદ્ધાંતની સ્પષ્ટતા તથા 'ભગવાનના સંબંધવાળાની સેવા અને એમના પ્રત્યેનો ભાવ'; આ ત્રણ મહત્વના મુદ્દાઓ પર ખૂબ સુંદર માર્ગદર્શન આપ્યું. પારાયણના દ્વિતીય દિવસે આધ્યાત્મિક ગોષ્ઠિ આગળ વધારતાં એ જ કીર્તનનો આધાર લઈને 'ખરા અર્થમાં મનનું સમર્પણ ગુરુના ચરણોમાં એટલે પોતાનું સઘળું અર્પણ કરવું' એ વિષય પર સાહેબદાદાએ આપેલા જીવનસૂત્ર 'હું ભગવાનનો ને ભગવાન મારા' અનુસાર ખૂબ સુંદર માર્ગ દર્શન પ્રદાન કર્યું.

દ્વિતીય દિવસના બીજા સત્રમાં 'મોજમાં રહેવું...' કીર્તનના આધારે સહજ આનંદમાં રહી સહજાનંદ પ્રાપ્ત કરવા હાજર વર્તમાનમાં જીવન જીવવાનો મંત્ર આપ્યો. પારાયણના દ્વિતીય દિવસે સંતભગવંત સાહેબદાદાની આશિષ-પરાવાણીનો સૌને લાભ મળ્યો. 'સત્પુરુષની પ્રસન્નતા એ જ મોજમાં રહેવાનો સરળ અને સુગમ માર્ગ છે' એવા આશીર્વાદ તેઓએ અર્પણ કર્યા.

રાત્રે કીર્તન આરાધનાનો અદ્ભુત લાભ સૌને પ્રાપ્ત થયો, જેમાં ખ્યાતનામ ભક્ત કલાકારો અભિજીત ઘોષાલ, જયેશ ગાંધી, રાહુલ પટેલ સાથે ઉપાસના ધામ, ખારઘરનાં બાળમંડળ અને યુવાવૃંદના સભ્યોએ ભક્તિ-કીર્તનોમાં સૌને લીન કર્યાં. ખૂબ માહાત્મ્યસભર ભજનોની ભાવવાહી પ્રસ્તુતિ માણી સૌ ભક્તિઆનંદે સભર બન્યાં.

જ્ઞાનભક્તિ પારાયણના તૃતીયદિવસના પ્રથમ સત્રમાં સદ્ગુરુ સંત પૂ. અશ્વિનદાદાએ મનુષ્યનાં ઈન્દ્રિયો તથા મનને ભગવાનમાં જોડવા વિષયક ખૂબ સુંદર વાતો કરી તેમજ 'ઉપાસના' અને 'આજ્ઞા' એ સત્સંગની બે પાંખો છે, તે જણાવી ઉપાસનાની સ્પષ્ટ સૈદ્ધાંતિક સમજણ પૂરી પાડી.

અંતિમ દિવસના પારાયણના બીજા સત્રમાં સદ્ગુરુ સંત પૂ. મનોજદાસજીએ પધારી કીર્તનોનું સ્વયં ખૂબ સુંદર વિવેચન કરી ભગવાન અને ગુરુને કેન્દ્ર સ્થાને રાખી, જીવનને સહજ, નિશ્ચિંત અને નિર્બંધ બનાવવાનું માર્ગદર્શન આપ્યું. સાચું સુખ ભગવાનના ચરણમાં ને સાહેબદાદાના શરણમાં છે - તે માર્મિક માર્ગદર્શન તેઓએ તલસ્પર્શી રજૂઆત સાથે પ્રદાન કર્યું. સાથે સાથે સાહેબદાદાએ પણ આશીર્વાદરૂપે પરાવાણીનો લાભ આપ્યો.

રાત્રે ખૂબ સુંદર સાંસ્કૃતિક કાર્યક્રમ પ્રસ્તુત કરાયો. આ કાર્યક્રમમાં બાળકો-બાલિકાઓ, યુવાનો-યુવતીઓ, યુવાગૃહસ્થો અને વડીલો સર્વેએ ભાગ લીધો અને સંપ, સુહૃદભાવ, એકતાથી હળીમળીને પ્રસ્તુતિ કરી તેનાથી સાહેબદાદા અને સૌ અત્યંત પ્રસન્ન થયા. નૃત્યભક્તિ તથા યોગીજી મહારાજ અને સંતભગવંત સાહેબજીના જીવનમાં વણાયેલા

સંપ, સુહૃદભાવ અને એકતાના પ્રસંગોની વક્તવ્ય, નાટ્યસંવાદ અને કાવ્યાત્મક રજૂઆત કરવામાં આવી. આવી ચોટદાર અને હૃદયસ્પર્શી પ્રસ્તુતિ દ્વારા સૌએ અનુપમ ગુરુભક્તિ અદા કરી.

૧ મે ૨૦૨૨ના રોજ મંદિરની મૂર્તિઓના પાટોત્સવ પ્રસંગે સંતોએ આચાર્યપદ પર બિરાજમાન થઈ યજમાનો પાસે પાટોત્સવવિધિ ખૂબ જ ભક્તિભાવપૂર્વક કરાવી. આશરે ૩૦ જેટલા યજમાનો સંતભગવંત સાહેબદાદા અને સદ્ગુરુ સંતોના સાંનિધ્યે બિરાજ્યા અને પાટોત્સવ પૂજનનો ભક્તિભાવે લાભ લીધો. પ્રભુમૂર્તિના શણગાર દરમિયાન સદ્ગુરુ સંત પૂ. મનોજદાસજીએ 'હું' પદને ત્યજી પ્રભુ અને ગુરુ આકારે જીવન બનાવવાનું સુંદર માર્ગદર્શન આપ્યું. શણગાર બાદ પટલ ઉઘડ્યા ને અનુપમ સૂરવૃંદના સંતો-યુવાનોએ છઠી પોકારીને પ્રેમાનંદ સ્વામી રચિત 'શોભા સાગર શ્યામ તમારી મૂર્તિ પ્યારી રે...' કીર્તન ઉપાડ્યું, જેમાં સૌ લીન થઈ ગયાં. ત્યારબાદ માહાત્મ્યદર્શન સભામાં જગતભાઈ કિદ્દાવાલાએ સ્વાગત પ્રવચન કરી સૌને આવકાર્યાં. સદ્ગુરુ સંત પૂ. મનોજદાસજીનું યુ.પી.એસ.સી.ના સૌથી યુવા અધ્યક્ષ સ્વરૂપે નિયુક્ત થયા તે બદલ તથા પનવેલ મ્યુનિસિપલ કોર્પોરેશનના કમિશ્નરશ્રી ગણેશ દેશમુખની નિઃસ્વાર્થ સેવાભાવના અને મંદિરકાર્યમાં સદાય સહકાર આપવા બદલ સન્માન કરી હૃદયના ભાવ અર્પણ કર્યાં. ખારઘર મંદિરના સર્વ પ્રકારના વિકાસ અને સમારકામની સેવા ખૂબ ખંતથી અદા કરનાર અક્ષરમુક્ત ગૌરવભાઈ રાવલ તથા નવી મુંબઈ, સૌરાષ્ટ્ર સમાજના અધ્યક્ષ શ્રી નારણભાઈનાં પણ આ પ્રસંગે અભિવાદન કરાયાં. સદ્ગુરુ સંત પૂ. અશ્વિનદાદા અને સંતભગવંત સાહેબજીએ અલૌકિક આશીર્વાદ પ્રદાન કરી સૌને ધન્ય કર્યાં. આ પ્રસંગે પવઈ મંદિરથી પૂ. ભરતભાઈ, પૂ. વશીભાઈ, સંત બહેનો અને ભક્તોએ પધારી સૌના ઉમંગમાં ઉમેરો કર્યો.

સમગ્ર ઉત્સવમાં સ્થાનિક સંતો સાધુ પૂ. દિનેશદાસજી અને સાધુ પૂ. હરિકૃષ્ણદાસજી સાથે સાધુ પૂ. ઉમેશદાસજી, સાધુ પૂ. રાજુદાસજી, સાધુ પૂ. યજ્ઞેશદાસજીનાં માર્ગદર્શને યુવાપેઢી અને ગૃહસ્થ આગેવાનોએ એકબીજાનો મહિમા સમજી, પૂરક બની, સંપીને ભક્તિભાવે મહિમાસભર સેવાઓ કરીને સંતભગવંત સાહેબજી અને સદ્ગુરુ સંતોની અત્યંત પ્રસન્નતા મેળવી. યુવાનેતા મૌલિકભાઈ અધવર્યુએ સમગ્ર સભાઓ અને કાર્યક્રમોનું સંચાલન સંભાળ્યું. ઉત્સવમાં સેવા કરનાર, સહકાર આપનાર, સહભાગી બનનાર સૌનો આભાર જગતભાઈ, હેતનભાઈ, કે. સી. સિંગસાહેબ આદિ મંદિરની ટ્રસ્ટ કમિટીના સભ્યોએ માન્યો. ચાર દિવસના આ દિવ્ય ઉત્સવમાં સૌએ ભેગાં મળી બ્રહ્માનંદ કર્યો, સહજાનંદની અનુભૂતિ કરી. ◆